

## МИНИСТЕРСТВО ЗА ТРУД И СОЦИЈАЛНА ПОЛИТИКА

3067.

Врз основа на член 37 став 4 од Законот за мирно решавање на работните спорови („Службен весник на Република Македонија” бр. 87/07 и 27/14), министерот за труд и социјална политика, донесе

П РА В И Л Н И К  
ЗА ФОРМАТА, СОДРЖИНАТА И НАЧИНОТ НА ИЗДАВАЊЕ НА ЛИЦЕНЦАТА  
ЗА ПОМИРУВАЧ И АРБИТЕР

## Член 1

Со овој правилник се пропишува формата, содржината и начинот на издавање на лиценцата за помирувач и арбитер (во натамошниот текст: лиценцата).

## Член 2

За издавање на лиценцата се поднесува барање до трипартитната комисија формирана од Економско-социјалниот совет (во понатамошниот текст: Комисијата).

Кон барањето за издавање на лиценцата се приложува:

- доказ за државјанство на Република Македонија;
- диплома или уверение за завршен факултет и доказ за најмалку пет години работно искуство во областа на работните односи;
- потврда дека против лицето не е изречено санкција, забрана за вршење на професија, дејност или должност и
- сертификат за успешно завршена обука за помирувачи и арбитри.

Документите од став 2 на овој член се приложуваат во оригинал или копија заверена на нотар.

## Член 3

По доставеното барање за издавање на лиценцата и приложените докази со барањето од страна на Комисијата се проверува комплетноста на барањето и доставената документација за исполнетоста на условите утврдени со член 37 став 2 од Законот за мирно решавање на работни спорови и доколку истите се исполнети се спроведува интервју.

По спроведеното интервју на кандидатите од страна на Комисијата се дава предлог до министерот за труд и социјална политика за издавање на лиценцата.

## Член 4

Лиценцата се издава на образец со А4 формат, кој се печати на хартија во бела боја, кој е даден во прилог и е составен дел на овој правилник.

Лиценцата од став 1 на овој член содржи: во горниот дел на лиценцата на црвена подлога во централниот дел стои грбот на Република Македонија, а под него натпис „РЕПУБЛИКА МАКЕДОНИЈА, МИНИСТЕРСТВО ЗА ТРУД И СОЦИЈАЛНА ПОЛИТИКА“, симбол на сонце со осум краци и текст: „Врз основа на член 37 став 4 од Законот за мирно решавање на работни спорови („Службен весник на Република Македонија” бр. 87/07 и 27/14) министерот за труд и социјална политика, издава“. Во централниот дел се впишува натпис: „ЛИЦЕНЦА“ и работата за која се издава лиценцата, име и презиме, адреса и ЕМБГ на носителот на лиценцата и неговата стручна подготовка. Во долниот лев агол стои место за впишување на регистарски број, бројот на решението врз основа на која се издава лиценцата и датумот на издавање. Во долниот десен агол стои место за потпис на министерот за труд и социјална политика и место за печат.

## Член 5

Овој правилник влегува во сила наредниот ден од денот на објавувањето во „Службен весник на Република Македонија“.

Бр.08-5361/1  
4 јуни 2015 година  
Скопје

Министер за труд  
и социјална политика,  
Диме Спасов, с.р.

Прилог

РЕПУБЛИКА МАКЕДОНИЈА  
МИНИСТЕРСТВО ЗА ТРУД И СОЦИЈАЛНА ПОЛИТИКА

Врз основа на член 37 став 4 од Законот за мирно решавање на работни спорови („Службен весник на Република Македонија“ бр.87/07 и 27/14) министерот за труд и социјална политика, издава

**ЛИЦЕНЦА**

(да се наведе работата за која се издава лиценцата)

на

\_\_\_\_\_  
\_\_\_\_\_  
(име и презиме, адреса и ЕМБГ)

\_\_\_\_\_  
(стручна подготовка)

Регистарски број \_\_\_\_\_  
Број на решение \_\_\_\_\_

Министер,

\_\_\_\_\_  
ден, месец и година

\_\_\_\_\_  
М.П.